

స్మృతి

టీ.వి.లో అందమైన అమ్మాయి వార్తలు చదువుతోంది. సెంటర్లో పిల్లలందరూ శ్రద్ధగా వింటున్నారు. కొందరయితే వార్తల్లోని ముఖ్యాంశాలు చిన్నగా నోట్ చేసుకుంటున్నారు. అది గ్రామసేవిక కోసం తర్ఫీదునిచ్చే ఉచిత శిక్షణాకేంద్రం. అక్కడ చేరిన ఆడపిల్లలందరూ సాంఘికంగా వెనుకబడి, ఇప్పుడిప్పుడే పది క్లాసుల వరకు చదువు పూర్తిచేసుకుని - ఇక్కడ పొందిన శిక్షణతో గ్రామాల్లో తరతరాలుగా నిరక్ష రాస్యతకి, దారిద్ర్యానికి బలైపోతున్న వారికి జీవితంలో ఆశని, వెలుగుని చూపించటానికి నిర్దేశింపబడినవారు. ఈ పథకంలో కొంత నిరుద్యోగ నిర్మూలన వున్నట్లే సాంఘిక సేవ కూడా వుంది.

సమత తీక్షణంగా టి.వి.లోకి చూస్తోంది. బంగ్లాదేశ్ ఉప్పెన. వేలాదిమంది మృత్యువాత పడ్డారు. కొన్ని దీవులైతే పూర్తిగా కొట్టుకొని పోయాయట. చనిపోయినవారి సంఖ్య ఖచ్చితంగా చెప్పలేకుండా వున్నారు. వార్తలు చెప్పే అమ్మాయి కంఠం ఆగింది - దృశ్యం. భయంకరమైన దృశ్యం, ఎక్కడ పడితే అక్కడ శవాలు - పిల్లలు, పాపలు, స్త్రీలు, ముసలివాళ్ళు, గేదెలు, ఆవులు, కోళ్ళు పండులు ఒకటేమిటి? అదొక శవాలు తేలుతున్న చెరువు. అక్కడొక ప్రాణి, ఇక్కడొక మనిషి - దీనంగా, వేదనగా, భయంగా ఏడుస్తూ, దిక్కులు చూస్తూ, పిచ్చిగా అరుస్తూ వికృతంగా వున్నారు.

సమత వున్నట్లుండి 'అమ్మో!' అంటూ అరిచింది. అతలోనే పెద్దగా ఏడ్వడం మొదలుపెట్టింది - అందరూ ఒకేసారి సమతవైపు చూశారు. ఆమె ఘొల్లున ఏడుస్తోంది. టి.వి.లో దృశ్యం మారింది. తోటి పిల్లలు సమత చుట్టూ చేరి ఏమిటని అడుగుతున్నారు. సమతేం మాట్లాడ లేకుండా వుంది. అంతలో వార్డెన్ పరుగెట్టుకొచ్చి.

“అమ్మాయిలూ! మీరంతా దూరంగా జరగండి. ఆమెకి కాస్త గాలి తగలనివ్వండి” అంటూ సమత దగ్గరగా చేరిందామె. తలపై నెమ్మదిగా నిమిరింది -

“అమ్మా! అమ్మా! నాన్నా! నాన్నా! తాతయ్య!” అంటూ పిచ్చి చూపులు చూస్తోంది సమత -

వార్డెన్‌కి అయోమయంలోంచి కొత అర్థమైంది -, పిల్లల్ని వెళ్ళిపోమ్మని సమతని జాగ్రత్తగా పొదివి పట్టుకుంది -



ఆలిండియా రేడియో తుఫాను హెచ్చరిక ప్రతి అరగంటకీ వినిపిస్తూనే వుంది. విన్నవాళ్ళు వింటున్నారు, వినని వాళ్ళు వినటంలేదు. పట్టించుకునే వారు అమ్మో అనుకుంటున్నారు - కొందరయితే ఎప్పుడూ ఈ రేడియోకి పనిలేదు. ఏదో ఒకటి చెప్తూనే వుంటుందని తీసి పారేస్తున్నారు -

ఉదయం తొమ్మిది గంటలకి ఆకాశం చిల్లుపడిందన్నట్లు వర్షం కురుస్తోంది. క్షణం క్షణం గాలి వేగం పెరుగుతోంది. సూర్యుడుదయించని రోజు పగలే చీకట్లు చిక్కబడు తున్నాయి.

అదో చిన్న - అతి చిన్న పల్లెటూరు. ఆ వూర్లో వంద ఇళ్ళయినా వుంటాయో లేదో. అక్కడ వున్న బదుగు ప్రజల జీవితాలు అప్పటికే పూర్తిగా బయటపడిపోయాయి. కప్పిన తాటాకులన్నీ గాలికి ఎగిరిపోయి, ఇళ్ళూ, వాకిళ్ళూ తడిసిపోయి, అల్పప్రాణులైనా సత్తుగిన్నెలు గాలికి దడదడ ఎగిరిపోతున్నాయి. పెద్దవాళ్ళు మనసుల్లో గుబులు పేరుకుంటోంది. అదేమి అర్థంకాని చిన్నపిల్లలు కేరింతలు కొడుతున్నారు. అటూ యిటూ కాని వయస్సులోని పిల్లలకీ భయంగానూ వుంది. సాయంత్రానికి వర్షం, గాలి తగ్గిపోతాయని ధైర్యంగానూ వుంది.

రెండు తాటాకులు అడ్డుపెట్టి తల్లి అన్నం ఉడకేస్తుంటే ముత్యాలు ఆ తాటాకులు ఎగిరిపోకుండా పట్టుకుంది. మండీ మండని పొయ్యిమీంచి దింపిన ఉడికీ ఉడకని అన్నం తిన్నామనిపించుకుని లేచారంతా - తాతయ్య తడుస్తున్నా చలికి వణకడం లేదు. పైగా “ఏరా సాంబడూ. ఇంత వోసలో కూడా ఏడిగానే వుందిరా” అంటుంటే ముత్యాలు కుండ అడుగున మిగిలిన మాడు మెతుకుల్ని కూడా వూడ్చేసుకుని తినేసింది.

తిండి బాధ తీరినా నిలిచేందుకు నీడలేదు - ఒకటే వర్షం - నిలబడలేని గాలి, మనుషుల్ని ఎగరగొట్టేస్తుంది. తడిసిన బట్టలు గాలికి పిగిలి చిరిగిపోతున్నాయి.

ఆ ఊరుకున్న ఒకే ఒక సిమెంటు కట్టడం చర్చ. “సాంబడూ లెగండి - లెగవే సత్తి - ముత్తూ నడండే ఆ నెర్పిలోనే కూకుందాం” అంటూ కదిలాడు తాత. తమకున్న బుట్టెడు ఆస్తిని తలమీద పెట్టుకుని సత్తి నడుస్తుంటే తల్లిని అనుసరించింది ముత్యాలు - వాళ్ళకి టైమెంట్ తేలియదు. తెలిసే అవకాశం లేదు. అప్పుడు వస్తున్న ఒక్కొక్క గాలి వూపుకి దట్టంగా కట్టిన సిమెంటు కట్టడం కూడా పడిపోతుందేమోననే భయం కలుగుతోంది -

సమయం గడిచేకొద్దీ సముద్రంమీద ఎంతో అనుభవం వున్న తాత కూడా భయం భయంగా దిక్కులు చూస్తున్నాడు.

“ఏంటిరా యిది? యిట్టాంటి గాలివోన నే సూసిన వైనం లేదు” అంటున్నాడు వుండి వుండి -

పిల్లలకి, అది రాత్రో, పగలో తెలీదు గానీ తలోచోట పడి నిద్రపోయారు. అయిదు గంటలయేసరికి వూళ్ళో జనం చర్చిలో కూడుకున్నారు. పైశాచికంగా వీస్తున్న గాలి చేసే భయంకర ధ్వనులకి అందరూ గుండె లవిసిపోయేలా నిశ్శబ్దంగా కూర్చున్నారు. కొందరు వారి వారి మనసులలో వాళ్ళ వాళ్ళ దేవుళ్ళని దలుచుకుంటున్నారు. కొందరు తామున్నది చర్చే కదా అని ఆ క్షణానికి ఏనుప్రభు రక్షిస్తే బాగుండునని కూడా అనుకుంటున్నారు.

ఆ తుఫానులో మెరుపులు లేవు. వురుములు లేవు. అంతకంటే భయంకరమైన దయ్యపు గాలి రొద.

ముత్యాలు కళ్ళల్లోకి నిద్ర కూరుకొస్తుంటే - దూరంగా కాళ్ళూ, చేతులు బిగించి కూర్చుని ఎవరితోనో మాట్లాడుతున్న తల్లి కనిపించింది - నిద్రకు వొరిగింది ముత్యాలు. వేడిగా బలంగా వున్న నీటికెరటం ఎత్తి ఎక్కడికో విసిరేస్తుంటే ముత్యాలుకి మెలకువ వచ్చింది - భయంతో అరిచేందుకు కూడా గొంతు పెగలని ఆమె ఒక తాటిమొవ్వలో చిక్కుకుంది.

భయంతో పణికిపోతూ చుట్టూ చూసేసరికి ఎప్పుడూ చూడని భీభత్స దృశ్యం - అంతా జలమయం - మంచాలు, కర్రలు - దూలాలు, వెదుళ్ళు, ఎక్కడా మనుష్యులు జూడలేదు. శవాలు తప్ప.

ముత్యాలు భయంతో బావురుమని స్పృహ కోల్పోయింది. వారం రోజుల తర్వాత శరణార్థుల శిబిరంలో చేసిన వైద్య సహాయంతో ఆమె కళ్ళు తెరిచింది. నిశితంగా

పరిశీలిస్తే ఆమెకేమీ గుర్తున్నట్లుగా అనిపించలేదు - అక్కడ డాక్టర్లు నర్సులు ఆమె కేవో గుర్తు చెయ్యడానికి ప్రయత్నించలేదు కూడా. పూర్తిగా ఊడ్చిపెట్టినట్టు కొట్టుకు పోయిన ఆ పల్లెలో అత్యంతాశ్చర్యంగా తాటిచెట్టు మొవ్వలో ఇరుక్కుని స్పృహ కోల్పోయి, అస్సలు గాయాలేమీ తగలకుండా దొరికిందా పన్నెండేళ్ళ పిల్ల.

ప్రపంచాన్నే ఒక వూపు వూపింది, ఆంధ్రప్రదేశ్ లో 1977 నవంబరు 19న దివిసీమలో వచ్చిన ఉప్పెన. గ్రామానికి గ్రామాలు అంతుచిక్కకుండా పోయాయి. దొరికిన వారెవరో దొరికారు. శవాన్ని పోగులు వెయ్యడం ఒక సమస్య. వాటిని ఖననం చెయ్యడం మరొక పెద్ద సమస్య అయిపోయాయి - ఊరికి పది పదిహేనుమంది మిగిలితే వారి గురించి ప్రభుత్వం మంచి చర్యలు తీసుకున్నా - అలిసిపోయిన వారి గుండెల్లో భయాన్ని ఎవ్వరూ తీసివేయలేకపోయారు. ఎన్నో సంఘాలు - ఎన్నో సమితులు సేవా ధర్మంతో వస్తే - కొందరు స్వార్థంతో శవాలమీద డబ్బుని సొమ్ము చేసుకుందామని ఎగబడిన వారూ లేకపోలేదు. చింకిపాతగాడికోసం కరుణతో కేటాయించిన దాంట్లోంచి కొట్టేసేది కొట్టేసి, కోట్లు గడించినవారూ లేకపోలేదు. విదేశాలనుండి వచ్చిన సహాయాన్ని నేర్పుగా తస్కరించి నిర్భాగ్యుల్ని నిర్భాగ్యులగానే వుంచేసిన పెద్దమనుషులు లేకపోలేదే.

పదిహేను రోజులు గడిచాయి - ఎప్పుడూ కృష్ణమ్మ పోయి సముద్రుణ్ణి కలిస్తే, ఇప్పుడు సముద్రుడు తానే కదిలివచ్చి కృష్ణమ్మను కౌగిలించుకున్నాడు.

పొలాలనిండా వుప్పు-నూతులూ, కాల్వలు అన్ని ఉప్పుమయాలు.

ఆ రోజు పట్నంనుంచి విజయలక్ష్మిగారు వస్తున్నందుకు అక్కడ చిన్న సభ ఏర్పాటుచేశారు. ఆమె పట్నంలో గొప్ప పారిశ్రామికవేత్త భార్య. లెక్కలకి అందనంత డబ్బుగల ఆమె చేతిలో ఎన్నో మహిళా నమాజాలున్నాయి. అనాధ శరణాలయాలున్నాయి. స్త్రీ జన సంరక్షణ కేంద్రాలున్నాయి.

ఆమెకి ముత్యాలు గురించి, ఆమె ఎంత ఆశ్చర్యంగా మృత్యు ముఖం నుండి బయటపడిందో అక్కడివారు చెప్పగా ఆమె చెమ్మగిల్లిన కళ్ళతో వింది. ఆ రోజు ఆమె ఆ చిన్నారిని తను దత్తత తీసుకుంటానని ఆమె బాగోగులు చూసుకుంటానని అందరిలోనూ వాగ్దానం చేసింది. అందరూ ఆమె గొప్ప హృదయానికీ, జాలి గుండెకీ పేదలయందు ఆమెకి గల కరుణకి ఆమెనెంతో పొగిడారు. అభినందించారు. ఆ రోజు ఆమె కార్లో ముత్యాలు పట్నం చేరింది. మూడంతస్తుల ఆ మేడలో అడుగుపెట్టాక

ఆమెలో కొంచెం చైతన్యమొచ్చింది. తన నీడ తనకి కనిపించేంత నున్నటి గచ్చు - అందమైన పువ్వులున్న తోట, మెత్తని గడ్డి - అక్కడున్నవి ఎప్పుడూ ముత్యాలు చూడలేదు.

నాలుగు రోజులు గడిచేసరికి ఒక్కొక్క పని అందుకని గ్రహించుకొని, చేసేయడం మొదలుపెట్టింది. ఆ పిల్ల - విజయలక్ష్మి ముత్యాల్ని ఎప్పుడూ ఏమీ అనేదికాదు. కడుపునిండా తిండి - కంటినిండా నిద్ర - ఒళ్ళు అలసిపోయేంత పని, ముత్యాలు జీవితం సాఫీగా సాగిపోతోంది. రెండు నెలలు తిరిగేసరికి ముత్యాలు చెయ్యి తిరిగిన పనిమనిషిగా స్థిరపడింది. ఆ ఇంట అమ్మగారు ఏపని చెప్పినా వుషారుగా పరుగెట్టికెళ్ళి చేసేది -

అతిథు లెవకొచ్చినా వారి దృష్టి ముత్యాలుమీద పడుతుందంటే కారణం ఆమె పనితనం, పాత విషయాలు గుర్తులేకపోయినా ప్రస్తుత విషయాలు చక్కగా గ్రహించి తదనుగుణంగా వ్యవహరించేది ముత్యాలు. ఆ రోజు కాఫీ ట్రేలో పట్టుకొచ్చి టేబులు మీద పెట్టింది ముత్యాలు. అమ్మగారి స్నేహితురాలెవరో ఒకామె ఒకటే గలగల మాట్లాడేస్తూ ఒక్కసారి ముత్యాలు వంక చూసి “ఎవరీ పిల్ల ముత్యంలావుంది” అంది.

విజయలక్ష్మి అశ్చర్యంగా “భలే చెప్పావు ఆ పిల్ల పేరు కూడా ముత్యాలు. ఎంతయినా రచయిత్రి ననిపించుకున్నావు” అంది పొగడ్డగా.

“అలాగే - ఎవరి పిల్లా?”

“మొన్న దివిసీమ ఉప్పెనలో - ఎంత చిత్రమనుకున్నావు. ఊరు ఊరంతా కొట్టుకుపోయింది. ఈ పిల్ల మాత్రం ఓ చెట్టుపైన ఆశ్చర్యంగా కూర్చుని వుండి పోయిందిట. ఆఫ్ కోర్సు! స్పృహ లేదనుకో. మొన్న నేనొక సర్వేకోసం వెళ్ళాను. అక్కడ వాళ్ళు చెప్పారు. పోనీ మన దగ్గర వుంటుంది. పనోళ్ళు దొరక్క చస్తున్నాం - వుంటుంది అని తీసుకొచ్చేశా” అంది.

“మంచిపని చేశారు. నాకూడా ఎవరైనా వుంటే చూద్దురూ, పుణ్యముంటుంది” అందామె వయ్యారంగా పమిట సర్దుకుంటూ -

“చూద్దాంలేండి ఏం? ఈ రోజుల్లో తిండి గుడ్డా దొరకడం మాత్రం ఎంత కష్టం” అంది విజయలక్ష్మి.

“అవునవును. మనం లేనిపోని కష్టాలు కూడ పెట్టం, కొట్టం, ఏదో మనం చెప్పిన పనిచేసి - ఇంటిపట్టున పడివుంటే అంతే చాలు - అంది రచయిత్రిగా పేరు సంపాదించాలనే తీవ్రకాంక్షా బాధితురాలైన ఆమె.

“పనివాళ్ళతో మహా బాధగా వుంది. వాళ్ళకెన్ని షోకులని - షికార్లు, సినిమాలు రిబ్బిన్లు - ఫేషన్లు. అందుకే ఆలోచించాను -”

“మరింక చెప్పకండి మీ బుర్ర అద్భుతం -”

“మీ రెప్పుడూ నన్ను పొగుడుతారు. మీ అభిమానం అలాంటిది.”

ఈ మాటలువిన్న ముత్యాలుకి మరోలా ఏమీ అనిపించలేదు. బుర్రలో ఒక పక్క పక్షవాతానికి పడిపోయినట్లు ప్రస్తుత విషయాలనే బాగా అర్థం చేసుకున్నా - మరింకేమీ చలనంలేదు. ఆమె చెప్పిన కథను కథగానే విని వదిలేసింది.

విజయలక్ష్మి ముద్దుల కొడుకు సుధీర్, కూతురు సుమిత్ర. సాధారణంగా డబ్బు ఎంత ఎక్కువగా వుంటే పిల్లలకి అంత సాంద్రతలో గారం జరుగుతుందన్న విషయం సత్యం.

ఆ రోజు ఇద్దరూ స్కూలు నుంచి వస్తూనే కాస్త కొట్టాడుకుంటూనే వచ్చారు. షోను షోను అది చిలికి చిలికి గాలివానైంది. ఇద్దరూ కొట్టుకోబోతే ముత్యాలు వాళ్ళని విడదీసి లాలించి, పాలు త్రాగించి ఇద్దరిని ట్యూషన్ మేడం వచ్చేవేళకు సిద్ధం చేసి తనూ అక్కడ కూర్చుని వాళ్ళ పుస్తకాలు తిరగేస్తూ బొమ్మలు చూస్తోంది - అదేదో కొత్త ప్రపంచంలా వుంది ముత్యాలుకి. తనూ అలా పుస్తకాలు చూస్తూ, బొమ్మల చదువు చదువుకోవాలని అనిపిస్తోంది. ఇంతవరకు ముత్యాలు పిల్లల చదువుల దగ్గరకీ, పుస్తకాల దగ్గరకీ రాలేదు. ఆరోజు విజయలక్ష్మి యింట్లో లేకపోవడం వల్ల అక్కడ కూర్చుంది.

సుశీలా టీచర్ వచ్చింది. ఆమె పాఠం చెప్పటం మొదలుపెట్టింది. సుధీర్, సుమిత్ర నిశ్శబ్దంగా యుద్ధం చేసుకుంటూనే వున్నారు. గిల్లుకుంటూ - రక్కుకుంటూ - వెక్కిరించుకుంటూ పాఠం వినడంలేదు. ముత్యాలు మాత్రం రెప్పవేయకుండా టీచరు ముఖంలోకి చూస్తూ, ఆమె పెదవులెలా కదులుతున్నాయో గమనిస్తూ ఆమె చెప్పే మాటలకి నాగుపాములా నిశ్చలంగా వుండిపోయింది. అలాగే వింటోంది.

నిజానికి ముత్యాలకి టీచర్ చెప్పిందేమీ అర్థంకాలేదనే చెప్పాలి. సుశీలా టీచర్ పిల్లల వంక విసుగ్గా చూసి తనకీ పాఠం చెప్పాలనిపించక ముత్యాలుతో మాటల్లో పడింది. ఆమె ద్వారా మెల్లగా విషయాలన్నీ రాబట్టి ఆశ్చర్యపోయింది. ముత్యాలు పూర్తిగా ఉప్పెన గురించి చెప్పలేకపోయినా - ఆమె చెప్పిన నాలుగు మాటలబట్టి, విషయం గ్రహించింది. ఆమె మనస్సు భగ్గున మండిపోయింది. మనిషి మాటకి,

చేతకి ఎంత తేడా! - విజయలక్ష్మి ఆ పిల్లని వుద్ధరించటానికి తెచ్చినట్లు అంతా అనుకుంటారు కానీ, ఆమె కుసంస్కారంతో ఆ పిల్లని తనింట జీతం బత్తెంటేని బానిసగా వుంచుకుందని ఎవరికి తెలుస్తుంది?

సుశీల యింటికి వెళ్తూ తీవ్రంగా ఆలోచించి, ఒక మారు పేరుతో వివరాలన్నీ యిస్తూ ముత్యాలు దీనమైన పరిస్థితిని వివరిస్తూ - ఉప్పెనకు సంబంధించిన స్పెషల్ ఆఫీసరుకి ఒక లేఖ రాసి పడేసింది.

అది రాసిన వారం రోజులకి విజయలక్ష్మి యింటికి ఎంతో మర్యాదగా వచ్చి ముత్యాలు వివరాలు తెలుసుకుని ఆమెకి చదువు సంధ్యా ఏమీ జరగడంలేదని, కేవలం పనిపిల్లగా వాడుకోబడుతోందని తెలిసి - తక్షణమే ఆమె నక్కడినుండి తీసుకెళ్ళిపోయారు. ముందుగా కొంచెం కూడా గ్రహించలేకపోవడం వల్ల ప్రమాదాన్ని ఎదుర్కోలేక పోయింది విజయలక్ష్మి. పూర్తిగా కమ్ముకోడానికి ఆమె భర్తకూడా ఆమె కు సహకరించకపోవటంతో మరి నోరెత్తలేకపోయింది. ఆయన ఉన్నంతలో పెద్ద మనిషి అవటంవల్ల, అనాధ పిల్లని తీసుకొచ్చి చదువు చెప్పించాలి గానీ, పనిపిల్లగా వాడుకోడం తప్పని, పనిపిల్ల కావాలంటే ఆ మాటమీదే సంపాదించుకోవాలనీ ఆయన భార్యని వ్యతిరేకించటం వలన విజయలక్ష్మి నోరు మెదపలేకపోయింది. అయోమయా వస్థలో ముత్యాలు శరణాలయంలో చేరడం చదువు మొదలుపెట్టడం జరిగింది.

ఆ రోజుతో ముత్యాలు సమతగా మారింది. ఆమె అజ్ఞాతంగా దాగివున్న విద్యాకాంక్ష పెల్లుబికింది.

అయిదారేళ్ళలో ఆమెలో ఎవ్వరూ ఊహించని మార్పు వచ్చింది.

1977 నవంబరు 19 దివిసీమను ఊడ్చిపెట్టిన తుఫాను తల్లిని, తండ్రిని, తాతయ్యని, బంధువుల్ని కోల్పోయిన అన్నెం పున్నెం ఎరుగని ముత్యాలుకి - ఇప్పుడు హుందాగా చురుకుగా తీర్చిదిద్దిన బొమ్మలా తయారైన సమతకి పోలికే లేదు.

అయితే -

తవ్వకాల్లో బయటపడిన భయంకర పురాతన కంకాళాలు ఇన్నేళ్ళ తర్వాత ఆమె మెదడులో అడుగు కూరుకుపోయిన జ్ఞాపకాలై ఒక్కసారి బయటపడ్డాయి. బంగ్లాదేశ్ లో ఉప్పెన దృశ్యంలో ఆమె మానసికంగా తీవ్ర సంక్షోభానికి గురైంది.

ఎన్ని వుపచారాలు చేసినా ఆమె విపరీతంగా ఏడ్వడం ఆపటంలేదు. డాక్టరు, సమతకి పూర్తిగా నిద్రపోయేలా మందులిచ్చి పడుకోబెట్టారు. మూడు రోజులు

వళ్ళు తెలియకుండా నిద్రపోయి లేచాక, ఆమెకి నెమ్మదిగా ఒక్కొక్కటి జ్ఞాపకం రావడం మొదలుపెట్టాయి. ఎనిమిదేళ్ళ క్రితం జరిగిన దుర్ఘటన ఆమెకి నిన్న మొన్నదీ దానిలా గుర్తుకొచ్చింది.

ఆ రోజు తను నిద్రపోబోయే ముందు చూసిన తల్లి ముఖం, "లెగండి, లెగండి" అంటూ కంగారుపెట్టిన తాతయ్య ముఖం అలా అలా చాలా స్పష్టంగా కనిపిస్తున్నాయి. జరిగినవన్నీ ఎవరూ దాచకుండా చెప్తూ వచ్చారు. క్రమంగా ఆమె అవన్నీ విని అవగాహన చేసుకునే నిబ్బరాన్ని పొందింది.

అయితే -

ఇన్నేళ్ళ తర్వాతామె తనవాళ్ళకోసం తనివితీరా ఏడ్చింది.